

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hṛdi ॥

śrīvādhūlavaradanārāyaṇagurubhiḥ anugṛhītā
॥ śrī parāṅkuśapañcaviṃśatiḥ ॥

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīh
śrimate rāmānujāya namaḥ

॥ śrī parāṅkuśapañcaviṃśatiḥ ॥

śrīparāṅkuśanutim ya ātanot
tatpadābjaparabhakticoditaḥ |
taṃ vadhūlakulabhūṣaṇaṃ dayā-
vāridhim varadadeśikaṃ bhaje ॥

śrīman parāṅkuśaniraṅkuśatattvabodha
vātsalyapūrṇakarunāpariṇāmarūpa |
sauśīlyasāgaramanantaguṇākaraṃ tvāṃ
saṃsāratāpaharaṇaṃ śaraṇaṃ vṛṇeham ॥ 1 ॥

kāsārasaṃyamimukhāḥ kamalāsahāya-
bhaktāḥ prapattipadavīniyatā mahāntaḥ |
yasyābhavannavayavā iva pāratantryāt
tasmai namo vakulabhūṣaṇadeśikāya ॥ 2 ॥

śrīraṅgarājapadapaṅkajasaṅgaśīlaṃ
śreyah paraṃ madhurapūrvakaverapūrvam |
nāthāryayāmunayatīśvarabhāgadheyam
nāthaṃ kulasya mama naumi parāṅkuśāryam ॥ 3 ॥

pāpakriyāsu niratāḥ śṛṇutāsmaduktim
tāpatrayeṇa bhavinaḥ paritapyamānāḥ |
āpaddhanaṃ madhuriporbhavatāmavidyā
svāpaprāhāṇanipunaḥ śaraṇaṃ śaṭhāriḥ ॥ 4 ॥

nityoṭha mukta uta tadguṇako mumukṣuḥ
vyāsādivadbhagavatā kimanupraviṣṭaḥ |
atryādisūnuriha varṇayugakramāt kim
āsītpurāṇapurusaḥ śaṭhavairiyogī ॥ 5 ॥

karmeti kecidapare matirityathānye
bhaktim pare prapadanaṃ pravadyantypāyam |
āmnāyasārācaturāstvāmitānubhāvaṃ
tvāmeva yānti śaraṇaṃ śaṭhajinmunīndra ॥ 6 ॥

bhaktyādyupāyarahitaḥ patito bhavābdhau
tvatpādasevanarasepi ca durbalo 'ham |
itthaṃ satīha śaṭhakopa dayaikamūrte
kr̥tyaṃ kimasti mama saṃsṛtimocanāya || 7 ||

tvaddivyaśūktipariśīlanamātrameva
niḥ śreyasādhigamane nirapekṣahetuḥ |
taccāsti me na śaṭhavairiguro mahātman
ujjīvanaṃ kathamaho mama jāghaṭīti || 8 ||

tvannāmakīrtanamakṛtrimamātanoti
yastasya saṃsaraṇanistarāṇaṃ ghaṭeta |
durvāsanākaluṣitasya na me 'sti buddhiḥ
tatrāpi kesaravibhūṣa kimātmanīnam || 9 ||

tvatkiṅkaratvarasikāḥ tava dāsadāsa-
dāsyaikarasyamuditāśca bhajanti muktim |
tatrāpyahaṃ śakanavān na śaṭhāriyogin
atyāhitaṃ kathamapaitu bhavotthitaṃ me || 10 ||

tvadvigrahekṣaṇamatho tava saṃsmṛtiśca
muktyai bhavediti vadanti parāṅkuśārya |
nidrāpramādamalinīkṛtamānasasya
tatrāpi śaktiriha me na kathaṃ bhaveyam || 11 ||

evaṃ kadācidapi kutracidastyupāyaḥ
naivāghanāśanavidhau mama tāvakasya |
ākasmikīṃ tava kṛpāmapahāya māyā-
kolāhalapraśamanīṃ kurukāpurīśa || 12 ||

avyājabandhumaviśeṣamaśeṣajantoḥ
udvelavatsalatayā kṛpayā ca pūrṇam |
tvāmāmananti śaṭhavairimune tataste
hātuṃ na yuktamaparādhinamapyaho mām || 13 ||

yāvacca yacca duritaṃ sakalasya jantoḥ
tāvacca tattadadhikañca mamāsti satyam |
etadvacaḥ kathamabhūt satatānṛtokti-
śīlasya me śaṭharipo tadidaṃ vicitram || 14 ||

śāstreṇa yadvihitamācaraṇīyametat
sarvairniṣiddhamiha yattadupekṣaṇīyam |
ityādikaṃ śaṭharipo sadasi bravīmi
hai santanomi rahasi svavacoviruddham || 15 ||

pracchannapātakaśatāvṛtacetaso me
samprīnitāḥ praṇatibhūmikayā kayācit |
satkāramādarabhareṇa parāvarajñāḥ
kurvanti hanta śaṭhavairimune hato'smi || 16 ||

padbhyāṃ śape tava śaṭhārimunīndra yo'bhūt
uddāmadoṣagaṇanāntimakotiniṣṭhaḥ |
so'pi prakṛṣṭavibhavo yadapekṣayā syāt
tasmācca pāpabharito'hamito na pāpaḥ || 17 ||

pūrvaiḥ svanaicyamanusamhitamāryavaryaiḥ
māmeva vīkṣya mahatāṃ na tadasti teṣāṃ |
naicyaṃ tvidaṃ śaṭharipo mama satyameva
mattaḥ paro na malino yata āvirasti || 18 ||

uktvā svadoṣaviṣayaṃ vacanaṃ tvadagre
saṃsārabhīruriva tena ca vañcako'ham |
sāmarthyameva śaṭhakopa vibhāvayāmi
saṃvīkṣya kaṃ guṇamihāsi mayi prasannaḥ || 19 ||

kintu kriyāsamabhihārakṛtāparādhaḥ
hantānutapya punarapyaparādhakārī |
padmāsakhasya parihāsarasocito'ham
etadvilokya śaṭhakopa mayi prasīda || 20 ||

kāmapramo'hamadamatsaramanyulobhaiḥ
pāramparīta uditaiḥ paripīḍyamānam |
daivāttvadīkṣaṇapatham dayayā śaṭhāre
pāhi prapannamimamunnamadāgasam mām || 21 ||

kāryā kṛpā sumatibhiḥ khalu duḥ khiteṣu
duḥ khī mayā na sadṛśo bhṛśaduḥ khabhājām |
tasmāttavākhilajaneṣu ca yānukampā
mayyeva tāṃ śaṭharipo nibhṛtam nidhehi || 22 ||

viśvopakāarakamaghārṇavatārakam tvām
aprāpya hai śaṭharipo hata eva pūrvam |
adya tvadīyakṛpayā pratilabdhasattvaḥ
tvatsevanāmṛtarasena sukhī bhavāni || 23 ||

atrāpyamutra karaṇatritayapravṛttyā
tvatpādapañkajajuṣām viduṣām prasādam |
nityam labhemahi na cānyadapekṣitam naḥ
pratyagrakesarapariṣkṛtakārisūno || 24 ||

vādhūlaveṅkaṭapatim varadāryasūnum
asmadgurum tava padapravaṇam samīkṣya |
ajñam kṛtāgasamanāthamakiñcanaṁ mām
tvatkiñkaram śaṭharipo satataṁ kuruṣva || 25 ||

|| iti śrī parāṅkuśapañcaviṁśatiḥ saṁpūrṇā ||